

॥ श्रीहरिः ॥

सूक्तिसङ्ग्रहः

(कविराक्षसकृतः)

॥ श्रीहरिः ॥

संस्कृतोत्सव - शृङ्खलान्तर्गतः प्रकाशितः

सूक्तिसङ्ग्रहः

(कविराक्षसकृतः)

* प्रकाशकम् *

श्रीगोवर्धनेश-प्रकाशन-मण्डलम्
(मुम्बापुरी)

प्रथम-संस्करणम् : श्रीवल्लभाब्दः ५३७-वि. सं. २०७१ - 2014 C.E.
निःशुल्कवितरणार्थम्

सम्पादकः
श्रीचरणाज्ञाङ्कितः गोस्वामी गोकुलनाथः

संशोद्धा
डॉ. गिरिशः जानी

Sūktisaṅgrhaḥ composed by Kavi (poet) Rakshasa. The edition of this collection of nuggets of wisdom in lucid Sanskrit is prepared on the basis of a digitised version of a manuscript belonging to H. H. Goswami Shrimad Gokulnathji Maharaj Mota Mandir Sansthan Mumbai (India.) The present Celebrating Samskrutam Series is our effort to publish various genres of creative writing in Sanskrit. This series is dedicated to Kalanidhi H. H. Goswami Shri Gopinathji Maharaj.

To download Sukti Sangraha (Pdf) kindly visit
www.vallabhacharyakrupa.org

पत्रप्रेषणसङ्केतः :

Shri Govardhanesh Prakashan Mandal

Administrator : Shri Bipinbhai Shah
Shop No. 40, 1st Bhoiwada,
H. H. Shri Gokulnathji Maharaj Lane,
Mumbai - 400 002.

मुद्रक :

Pratha Printers

Nathalal Bhuvan, 3rd Floor,
133, V. P. Road, Mumbai - 400 004.
Ph. : 09167339603
email : ccgnik@gmail.com

॥ श्रीकृष्णाय नमः ॥

सूक्तिसङ्ग्रहः

(सुराजपद्धतिः)

त्रयीयुवतिसीमन्तसीमासिन्दूरबिन्दवः ॥

संसाराब्धिं तरेयुर्वः कंसारेः पादपांसवः ॥१॥

सुपार्थिवैश्च पद्मैश्च सर्वतोमुखभूतिभिः ॥

प्रसारिते मित्रकरे त्यज्यन्ते कोशसम्पदः ॥२॥

हतकामं चिरं लोकं प्रभोरुग्रस्य वीक्षणात् ॥

कुर्याद्यो निजया लक्ष्म्या सकामं परमः पुमान् ॥३॥

विशिष्टं सर्वभूतेभ्यः श्रोतव्यगुणवत्तया ॥
न त्यजेद्विभुता नित्यमाकाशमिव भूमिपम् ॥४॥
लोके मृदुश्च तीक्ष्णश्च नृपः स्याद्यदि सूर्यवत् ॥
उदयः क्रियते तस्य मण्डलेनानुरागिणा ॥५॥
नलिनानां नृपाणां च श्रियं हिमहतामपि ॥
मित्रप्रतापो भूयोऽपि वर्द्धयत्यनिशोज्ज्वलम् ॥६॥
यशोदया-शील-रूप-माधुर्यैरपि सर्वतः ॥
स बालोऽपि पुमान्वृद्धः साधुवृन्दावने रतः ॥७॥

आरभ्यते महत्कार्यं यैः क्षुद्रैरपि पार्थिवैः ॥
ते चक्रवर्तिनो भूत्वा जायन्ते भद्रभाजनम् ॥८॥
वशीकरोति पुरुषः समस्तानपि दानवान् ॥
स्वमहिम्ना तथा हन्ति समस्तानपि दानवान् ॥९॥
नित्यमुत्कटदानानां भद्राणां स्तम्बमुज्झताम् ॥
नृपाणां च द्विपानां च पुरस्तोत्रं नहि प्रियम् ॥१०॥
इनः स एव सेव्यो यः स्वालोकनसुधामुचा ॥
द्विजेन्द्रमण्डलं क्षीणं समग्रयति सम्पदा ॥११॥

विलक्षणतया राजा बाल्य एव भृशोज्ज्वलः ॥
लब्ध्वा वृद्धिं प्रतिकलं भात्यखण्डितमण्डलः ॥१२॥
मन्त्रप्रभावसम्पन्ना ये नरेन्द्राः समाहिताः ॥
तुदन्त्यहिभयं नित्यं विना दण्डोद्यमेन ते ॥१३॥
यः क्षये वर्तमानः सन्पाति पुण्यजनान् धनी ॥
लोके मनुष्यधर्माणं किन्नराः कथयन्ति तम् ॥१४॥
परमस्यैव पुंसोऽस्य नित्यं श्रीरनपायिनी ॥
सारं सदाशयेनेह साधुचक्रं बिभर्ति यः ॥१५॥

भूपालः करवालश्च योगक्षेमे स च प्रभुः ॥
यः प्रसन्नो मुक्तकोशः प्रत्यर्थिजनदानवान् ॥१६॥
निशातमसि मूढं च करेणोल्लासनरिपोः ॥
कबन्धोत्थापको राजा राजते जलधेरिव ॥१७॥
अमन्दतरवार्युग्रधाराहतमहीभृतः ॥
चित्रचापधरा वीरा विद्योतन्ते घना इव ॥१८॥
भुङ्क्ते यस्य सदा भूरिजीवनं वाडवः शुचिः ॥
स नदीनः प्रभुर्नित्यं दुर्लङ्घ्यामश्नुते दशाम् ॥१९॥

महान् स एव पुरुषो यस्य सत्यानुरोधिः ॥
आक्षिप्तपारिजातेन बहुना रक्ष्यते जगत् ॥२०॥
अजन्यकम्पाः शूरा ये नित्यमप्यपराङ्मुखाः ॥
दर्शयन्त्यपरागेण परेभ्यश्चित्ररूपवत् ॥२१॥
यत्र स्मृतेऽपि नारीणां निर्वृत्तिं लभते मनः ॥
सदर्पकोपमानानां सीमा पुरुष उच्यते ॥२२॥
स एव केवलः कर्णः श्रेयानङ्गेषु शस्यते ॥
यः कुण्डलस्य वहनात् त्यागेनेव प्रकाशते ॥२३॥

गभीरं यत्प्रसन्नं च धनिनां मानसं महत् ॥
द्विजानामुपकाराय शुचिना केन निर्मितम् ॥२४॥
कर्णलङ्घिगुणोत्कर्षा वदान्या धन्विनो यथा ॥
निष्फलान् विमुञ्चन्ति मार्गणान् समितौ स्थिताः ॥२५॥
शक्तः शब्द इवैकः स्यात्साधुश्रुतिपदे स्थितः ॥
सदध्याहारपूर्णस्य स्वार्थस्य प्रतिपादने ॥२६॥
॥ इति कविराक्षसकृतौ सुराजपद्धतिः समाप्ता ॥



सूक्तिसङ्ग्रहः

(राजपद्धतिः)

उदयं प्राप्य तीक्ष्णत्वाद्दुष्प्रेक्ष्यत्वमुपेयुषः ॥
पादान्तिके वसुमतो नहि मानी निषीदति ॥१॥
अनुवेलं निहन्यन्ते यस्य सिन्धोरिवोद्यमाः ॥
तं प्रमथ्य श्रियं कोऽपि विपक्षो भूभृदुद्धरेत् ॥२॥
आक्रम्य यस्य दोर्दण्डमु(म)रिचक्रं प्रकाशते ॥
प्राप्नोति पूरुषो लोके स वैकुण्ठो इति प्रथाम् ॥३॥

प्रभावमीश्वरस्यापि कोदण्डेन निवारयेत् ॥
प्राप्नोति विजयशलाघां नरः पौरुषमाश्रितः ॥४॥
बलिना विद्विषे पुंसे पदं दीयेत चेद्भुवि ॥
महत्त्वं प्राप्य स्वल्पोऽपि विक्रमेण श्रियं हरेत् ॥५॥
स्वस्थानादधरोपेतो बलात्पुंसा परेण यः ॥
अपारिजातं न प्राहुः पार्थिवं पादपञ्च तम् ॥६॥
विरसप्रकृतिर्भूपः सत्त्ववानपि सिन्धुवत् ॥
राज्ञा स्वान्तसमुत्थेन क्षोभ्यते मृदुनापि सः ॥७॥

यस्य राज्ञो न वसुधा सेव्या सुमनसाङ्गणैः ॥
ध्रुवं बहुलदोषोत्थः क्षयः स्यात्तस्य मण्डले ॥८॥
अधः कुर्वन् प्रजाः सर्वा बहुधा महिमोल्बणः ॥
राजा पर्वणि कस्मिंश्चित् भवेदहिभयाकुलः ॥९॥
महता करपातेन सर्वं वसुमतां हरन् ॥
सम्पूर्णोऽप्यश्नुते राजा कलया क्षयमन्वहम् ॥१०॥
यो हीनस्य प्रभावे ना राजा सन् परिभूयते ॥
स तु नक्षत्रगोष्ठीषु तेजस्वीति प्रकीर्त्यते ॥११॥

दत्त्वा वारं जनाय स्वं दिक्षु गर्जन्ति ये मुहुः ॥
तानुत्सेकवतः प्राप्य नन्दन्ति नवनीपकाः ॥१२॥
कुमुदैश्च कुभूपैश्च वनसङ्कुचितैरपि ॥
प्राप्यते सुविकारश्रीराभिमुख्यं गते विधौ ॥१३॥
भूभुजामम्बुजानां च पत्रकोशवतामपि ॥
दोषान्वयाद्व्यसनिनां सङ्कुचन्ति ध्रुवं श्रियः ॥१४॥
भिक्षाशनो विषादी च सुहृद्यस्य धनेशितुः ॥
न स्तूयते किंपुरुषैरवदानकरः सदा ॥१५॥

क्षिपन्तं मार्गणान् रोषात् कृत्रिमं लुब्धमीश्वरम् ॥
 प्रपद्य न फलस्याप्त्यै कल्पते कोप्यफलद्रुतः ॥१६॥
 एकक्षितिभृदुत्सन्नाः सच्छिद्राः कण्टकोल्वणाः ॥
 मिथः सङ्घर्षणात् वंशा दह्यन्ते साधुशाखिभिः ॥१७॥
 दण्डे च कण्टकक्रान्ते कोशे च प्रथितो नृपः ॥
 नालं जेतुं कुवलयं मित्रेऽप्यसति पद्मवत् ॥१८॥
 वृताः सर्वासुहृद्भिर्ये द्विजिह्वैर्जिह्मगामिभिः ॥
 दुर्भूभृतो न सेव्यास्ते जनैर्जीवनकाङ्क्षिभिः ॥१९॥

जडेनलुब्धोऽपि सकलो (द्)विजमण्डलः (?) ॥
विरोध्याक्रम्य गृहीयात्तं कदापि महत्तमः ॥२०॥
द्विपाश्च दुरमात्याश्च प्रवृद्धा यत्र भूभृति ॥
तस्यैव शृङ्गभङ्गाय मदात्परिणमन्ति हि ॥२१॥
॥ इति कविराक्षसकृतौ राजपद्धतिः समाप्ता ॥



सूक्तिसङ्ग्रहः

(सुजनपद्धतिः)

गुणदोषौ बुधो गृह्णनिन्दुक्ष्वेडाविवेश्वरः ॥
शिरसा श्लाघते पूर्वं परं कण्ठे नियच्छति ॥१॥
गुणिनोक्तविमला महावंशप्रसूतयः ॥
मुक्तामयाः प्रकाशन्ते नरा हारा इवोज्ज्वलाः ॥२॥
साधुसन्तानभाजो ये सन्तः संश्रुतनन्दनाः ॥
न ते मुञ्चन्ति पञ्चत्वेऽप्यौदार्यं स्वर्तुमा इव ॥३॥

स्वयं क्षोभमुपेत्यापि परानामोदयन्ति ये ॥
भद्रश्रियस्ते जायन्ते स्वगोत्रस्य प्रसिद्धये ॥४॥
मुञ्चन्तश्चापलरुचिं ये स्थिताः पावने पथि ॥
घना इवार्द्रहृदयाः प्रयतन्ते दिगन्तरम् ॥५॥
प्रकृष्टजातरूपश्रीर्मानेन च महत्तरः ॥
एक एव महार्घेषु भवेत्सर्वोत्तरो भुवि ॥६॥
मणयः सुहृदश्चापि निसर्गोदग्र तेजसः ॥
अन्तस्त्रासेन निर्मुक्ता राज्ञां स्युर्हृदयङ्गमाः ॥७॥

मुक्तामृणालसुधियां निर्मलानां निसर्गतः ॥
क्षुद्रं यदि स्यात्तच्छिद्रं तद्गुणैरपिधीयते ॥८॥
विवृण्वन्ती पुरस्तैक्ष्ण्यं पृष्ठतः कुर्वती गुणान् ॥
कर्णान्विध्यति लोकस्य सूची वा सूचकस्य वाक् ॥९॥
महागोत्रेषु सञ्जाता मृदवो येऽपि ते घनाः ॥
स्वजीवनव्ययेनापि बहुधान्योपकारिणः ॥१०॥
भुवनोत्तरकल्पानां भोगेष्वनभिचारिणाम् ॥
केदाराणां प्रकृष्टानां न तृप्यन्ति कुटुम्बिनः ॥११॥

प्रसादातिशये नाशु विस्फु रत्सर्वसम्पदः ॥
नदीनां भगवन्तोऽपि साधवः सिन्धवो यथा ॥१२॥
पाश्वे वसन्तं कामेषुसाधकं सहचारिणम् ॥
दृष्ट्वा पिकः पुमान् हृष्यन्नालपेन्मधुरां गिरम् ॥१३॥
अशेषचक्षुःश्रवणं प्रतिकूलो भवन्नपि ॥
विनतानन्दहेतुर्यः स पुमानाप्तनन्दनः ॥१४॥
शब्दशक्त्यैव कुर्वाणा सर्वदानवनिर्वृतिम् ॥
काव्यविद्या श्रुतिगता स्यान्मृतस्यापि जीविनी ॥१५॥

अनेकवर्णपदतां वाग्विद्युदिव बिभ्रती ॥
अभ्रान्तेषु सदासारसङ्गिषु स्यात्स्फुरद्गुणा ॥१६॥
गूढभावास्पदत्वेन यदनादेयवद्भवेत् ॥
न जानते तत्कवयो गूढं सारस्वतामृतम् ॥१७॥
क्षीणस्नेहो निशान्तेषु मुञ्चन्स्वाञ्जनसंहतिम् ॥
आत्मन्याप्तरुचिर्योगी निर्वाणं याति दीपवत् ॥१८॥
निर्मुक्तभोगशुचिता क्षमया मूर्द्ध्नि सङ्गतिः ॥
महिम्ना चाप्यहीनत्वं न ह्यशेषस्य विद्यते ॥१९॥

पश्यन्मध्यस्थया दृष्ट्या कामं द्रुह्यन्तमप्यरिम् ॥
अनङ्गीकृत्य यः शाम्येत्सत्यमीश्वर एव सः ॥२०॥
योगिधीरर्क्कदीप्तिश्च प्राचीनतमसः क्षयात् ॥
क्रमादीप्त्या पराङ्माष्टां याति कामं विहाय सा ॥२१॥
॥ इति कविराक्षसकृतौ सुजनपद्धतिस्तृतीया समाप्ता ॥



सूक्तिसङ्ग्रहः

कुजनपद्धतिः चतुर्थी ।

..... ॥

अलकाश्च खलाश्चैव मूर्द्ध्नि भीरुजनैर्धृताः ॥१॥

गुणानार्तिपरान्नीत्वा धनिनो धन्विनो यथा ॥

निघ्नन्ति हृदयं दृप्ताः विदुषां विद्विषामपि ॥२॥

महाप्रभञ्जनं प्राप्य स्वान्तेषु कलुषीकृताः ॥

प्रतिकूलं विचेष्टन्ते नीचाः केऽपि जडाशयाः ॥३॥

प्रियार्थतृष्णामापाद्य विप्रलम्भेन खेदयन् ॥
विनापि विग्रहं लोकान् कामवद्बाधते खलः ॥४॥
पुरुषा विवरं प्राप्य केऽप्यलक्षितसम्भवाः ॥
शोषयन्ति महावंशान्मुखे तीक्ष्णघुणा इव ॥५॥
अदाक्षिण्यादतीवोग्राः पवना इव दुर्जनाः ॥
गुरूनपि प्रतिक्षेप्तुं प्रयतन्ते क्षमाभृतः ॥६॥
मूर्खाश्च मुकुराश्चैव भृशं भूत्यवलेपिनः ॥
परेषामनुरूपाणि विपर्यासेन गृह्णते ॥७॥

मधुव्रताश्च मूर्खाश्च रजसा रूक्षताङ्गताः ॥
नित्यमाक्रम्य गृह्णन्ति सारं सुमनसां मुखात् ॥८॥
आसाद्य मन्दरोगोऽपि भुजङ्गेनातिसङ्गतिम् ॥
तद्भोगात्तु भ्रमन्कष्टं प्राप्नोति विषमन्ततः ॥९॥
दुर्भृत्यो दुरुपानच्च प्राप्यापि स्नेहसत्क्रियाम् ॥
स्वामिनः पदभङ्गाय स्वकाठिन्येन कल्पते ॥१०॥
अपथेनैव यो मोहादधःसारायते स्वयम् ॥
नीचोपसर्पणवशात्स पतेद्वंशवानपि ॥११॥

मन्दतीक्ष्णरुचिः पापः कुजन्मा यच्च देहिनाम् ॥
दुःखाय जन्म भजते निधनं चेति विस्मयः ॥१२॥
जनित्वाऽप्युन्नते वंशे वक्राः केचन कण्टकाः ॥
कुर्युर्जनपदक्लेशं साधुमार्गस्य दूषकाः ॥१३॥
..... ॥
स्वपक्षमवधुन्वन्तः परानाशुविशन्ति ये ॥१४॥
नित्यमक्षिगतस्यापि दुर्जनस्याञ्जनस्य च ॥
न लक्षयितुमाचारः शक्यः स्यात्स प्रवेशतः ॥१५॥

नौश्च दुर्जनजिह्वा च प्रतिकूलं विसर्पिणी ॥
प्रतारणाय लोकानां दारुणा केन निर्मिता ॥१६॥
लक्षयित्वैव लुब्धेशाः किञ्चिद्रूपं भयात्मकम् ॥
मार्गणानां प्रवर्तन्ते क्षयायानपराधिनाम् ॥१७॥
नीतोऽप्यभ्यन्तरत्वेन जनैः प्राणसमानताम् ॥
खलो वायुरिवारूपो दुर्ग्रहः स्पर्शनं विना ॥१८॥
मृदवोऽपि सदा मोदहेतवोऽप्यमला अपि ॥
नातिश्लाघ्याः सुमनसो जनैर्जातिविवर्जिताः ॥१९॥

कृ पणेन कथङ्कारं कृ पाणः सह गण्यते ॥
परेषां दानसमये यः स्वकोशं न मुञ्चति ॥२०॥
जडाशयस्य हृदये कामः सोम इवोज्झितः ॥
बह्वीरपि क्षियाः प्राप्य क्षयं याति न भोगतः ॥२१॥
भ्रमेण महितं नीचैर्गत्वाऽऽदाय तु जीवनम् ॥
क्षेत्रे दत्ते घटीयंत्रमक्षेत्रे बालिशो जनः ॥२२॥
॥ इति कविराक्षसकृतौ कुजनपद्धतिः समाप्ता ॥



सूक्तिसङ्ग्रहे पञ्चमी पद्धतिः ॥

बाल्ये कामप्रवृद्धस्तु वृद्धः स्यादधिकोज्ज्वलः ॥

स्वान्ते च कृष्णरूपश्चेत्पूज्यो राजा हि जन्मिनाम् ॥१॥

श्रुवैर्यस्य द्विजेन्द्रस्य हृदयं हरिणाश्रितम् ॥

विराजति पदे विष्णोरतिक्रम्याशुभानि सः ॥२॥

क्षुद्रान्हित्वा सवयसोऽप्यप्रसन्नान् जलाशयान् ॥

विप्रस्थितो हंस इव प्राप्नुयान्मानसं शुभम् ॥३॥

वसन्नप्यवदत्तानां द्विजानां सविधे सदा ॥
रागानुबन्धमधरो न कदाचिद्विमुञ्चति ॥४॥
द्विजेन्द्रोऽपि कलाप्योऽपि कामकारी भवेत्सदा ॥
नित्यं निमज्जन्नप्यब्धौ नान्तःशुद्धो भवत्यलम् ॥५॥
वेदत्रयमयो यः स्यात्सोऽपि हीनं क्षणान्त्यजेत् ॥
स्वस्यैव रुच्या पीतायां वारुण्यां सत्पथाच्च्युतः ॥६॥
देवाश्च भूमिदेवाश्च नित्यमप्यमृताशनाः ॥
हीयन्ते स्वाधिकारात्ते ये सेवन्ते नवासवम् ॥७॥

..... ॥

..... ॥८॥

दृष्ट्वाग्रे भूभृतः कन्यां शमस्थोऽपि विकारवान् ॥

अतनुं काममातन्वन्नष्टात्मेत्युच्यते बुधैः ॥९॥

द्विजः सुमनसो हित्वा भृङ्गवद्दानलिप्सया ॥

आश्रयन्नृपमातङ्गान् सीदेच्छ्रुतिनिषेधतः ॥१०॥

..... ॥

अधिगम्याशुगो लक्ष्यमेकः शाम्यति मार्गणः ॥११॥

अनुरोधस्थितरया न च शक्यप्रतारणा ॥
साध्वी सरिच्च पत्यौ स्याद्विरसेऽप्यपराङ्मुखी ॥१२॥
कविविद्यादुराधर्षो यो राक्षस इवापरः ॥
दक्षिणस्थो लब्धवर्णो विख्यातः कविराक्षसः ॥१३॥
प्रसादार्थं सुमनसां सन्तोषार्थं सभासदाम् ॥
पाण्डित्यं ख्यापयँस्तेन कृतोऽयं सूक्तिसङ्ग्रहः ॥१४॥

॥ श्रीगजानन ॥

इति कविराक्षसकृतौ सूक्तिसङ्ग्रहे पञ्चमपद्धतिः समाप्ता ॥

कविविद्यामृतपदा स्वस्थजीवसुखावहा ॥
श्रीमज्जीवनसम्पर्कात्सर्वजीवसुखाऽस्तु सा ॥१॥

www.vallabhacharyakrupa.org

भाविनि काले प्रकाशयिष्यते

गङ्गावतरणचम्पूप्रबन्धः (pdf)

(श्रीमद्दीक्षितबालकृष्णसूनु-श्रीशङ्करविरचितः)

अस्माकं संस्कृत-प्रकाशनानि

१. श्रीमन्महाप्रभूणां जन्मपत्रिका
२. महानुभावसद्वत्नमालिका
३. शिक्षामुक्तावली (श्रीजीवनजी-महाराज-विरचिता)
४. श्रीमत्प्रभुचरणानां जन्मपत्रिका
५. श्रीकृष्णचन्द्राष्टकम् (श्रीकेवलराम-विरचितम्)
६. अग्निहोत्रप्रयोगः (आपस्तम्बीयः)
७. विश्वप्रकाशानुक्रमणिका (श्रीविश्वनाथ-रचित-विश्वप्रकाशग्रन्थान्तर्गता)
८. श्रीगङ्गलालावर्यस्य लघुजीवनचरितम्
९. गीतगोविन्दार्थः (गोस्वामि-श्रीमद्विठ्ठलनाथ-विरचितः) (अप्राप्यः)
१०. लघुस्तोत्रसरित्सागरः
११. The Mahamandir Sanskrit Series Vol. I (प्रहस्तवादः सविवृतिः)
१२. The Mahamandir Sanskrit Series Vol. II (पण्डितकरभिन्दिपालवादः)

१३. तैत्तिरीयशाखानुसारि - १) त्रिकालसन्ध्या २) ब्रह्मचारिणां होमः ३) ज्येष्ठाभिषेकः
(सान्द्रमुद्रिका-सहिताः) (प्रकाशकः गीत-सङ्गीत-सागर-न्यासः)
१४. तैत्तिरीय-संहिता (का. ३, प्र. १-२) (सान्द्रमुद्रिका)
(प्रकाशकः गीत-सङ्गीत-सागर-न्यासः)
१५. तैत्तिरीय-शाखायाः मूलग्रन्थाः (४ - MP3 सान्द्रमुद्रिका-सहिताः)
(सहयोगि-संस्था : वेदप्रसारसमितिः)
१६. The Mahamandir Sanskrit Series Vol. III
(माण्डूक्यदीपिका तथा कठोपनिषद्भाष्यम्)
१७. वेत्रस्य श्लोकाः
१८. बालकृष्णचम्पूवाख्यः प्रबन्धः (श्रीजीवनजी-महाराज-विरचितो
नासिकनिवासिखाडिल्करोपनामात्माराम- (अपा)-शास्त्रि-प्रणीत-टीका-सहितः)
१९. भागवतपुस्तक-षोडशोपचार-पूजनविधिः (प्रकाशकः गीत-सङ्गीत-सागर-न्यासः)
२०. तैत्तिरीय - ब्रह्मयज्ञः (प्रकाशकः गीत-सङ्गीत-सागर-न्यासः)
२१. श्रीनृसिंहविजयमहानाटकम् (श्रीजीवनजी-महाराज-विरचितम्)

२२. www.Vallabhacharyakrupa.org

❖ तं श्रीबालहरिं भजे । ❖ श्रीबालकृष्णचम्पूवाख्यः प्रबन्धः ❖ श्रीनृसिंहविजयमहानाटकम्

२३. www.Vallabhacharya-agrahara.org

On-line research base for advanced research in Sanskrit manuscripts pertaining to (i) Sahitya (ii) Champu

(iii) Vaishnav Aagama - The Mahamandir Sanskrit Series Vol. IV (Mahopnishat Padma Samhita)

(iv) Geeta Govinda - Gudhartha Deepika

(v) Neeti (Sanskrit Katha)

२४. भैष्मीपरिणयचम्पूः (श्रीरत्नखेटदीक्षित-कृता)

संस्कृतोत्सव-शृङ्खला (Celebrating Samskrutam Series)

१. भैष्मीपरिणयचम्पूः (pdf)

२. सूक्तिसङ्ग्रहः (pdf)

३. गङ्गावतरणचम्पूः (pdf) धारावाहिनी